



ಹೊಸ ವರ್ಷದ ಹೊಸ್ತಿಲಲ್ಲಿ ಎಚ್ಚರಿಕೆ ಗಂಟೆಯ ನಿನಾದ..... 
ಆತ್ಮೀಯ ಕೃಷಿಕ ಬಂಧುಗಳೇ,

ಪ್ರಕೃತಿ ವಿಕೋಪಕ್ಕೆ ತುತ್ತಾಗಿ ಕ್ಷಾಮ ಪೀಡಿತ ತಾಲೂಕುಗಳ ಸಂಖ್ಯೆ ನೂರರಿಂದ ನೂರು ಇಪ್ಪತ್ತೈದು ಆಗುವುದೆಂಬ ವರದಿಯನ್ನು ನೂತನ ವರ್ಷವನ್ನು ಸ್ವಾಗತಿಸುವ ಈ ಸಮಯದಲ್ಲಿ ಕೇಳಿ ಆತಂಕವಾಗಿದೆ. ನಮ್ಮ ದೇಶವು ಅನೇಕ ವರ್ಷಗಳಿಂದ ಬರ-ನೆರೆ ಹಾವಳಿಗಳಿಂದ ಹಲವಾರು ಬಾರಿ ಬಸವಳಿದಿರುವುದನ್ನು ಇತಿಹಾಸ ತೋರಿಸಿಕೊಟ್ಟಿದೆ. ಸಾಕಷ್ಟು ಹಾನಿಯನ್ನು ಅನುಭವಿಸಿದ್ದಾಗಿದೆ. ಸ್ವಾತಂತ್ರ್ಯಾನಂತರ ವಿವಿಧ ವಿಚಾರಧಾರೆಗಳ ಆಡಳಿತ ಯಂತ್ರಗಳು ರಾಜ್ಯ ಹಾಗೂ ದೇಶವನ್ನು ಮುನ್ನಡೆಸುತ್ತಿವೆ. ಅಂದುಕೊಂಡಷ್ಟು ಸುಲಭವಲ್ಲವಾದರೂ ಪ್ರಕೃತಿ ವಿಕೋಪ ನಿಯಂತ್ರಣವಾಗಲೀ ಅಥವಾ ಪೀಡಿತರಿಗೆ ಸೂಕ್ತ ಪರಿಹಾರವಾಗಲೀ ದೊರಕಿಸಿಕೊಡುವುದು ಸಾಧ್ಯವಾಗಿಲ್ಲ. ರೈತ ಸಮುದಾಯ, ಜಾನುವಾರುಗಳು ಹಾಗೂ ಜನಜೀವನವನ್ನು ಅಸ್ತವ್ಯಸ್ತಗೊಳಿಸುವ ಈ ಸಮಸ್ಯೆಗೆ ಶಾಶ್ವತವಾಗಿ ಸೂಕ್ತ ಪರಿಹಾರೋಪಾಯಗಳು ಕಾರ್ಯಗತವಾಗಿಲ್ಲ. ಹಿಂದಿನ ಅನುಭವಗಳಿಂದ ಮುಂದೆ ಬಂದೊದಗಬಹುದಾದ ಸಂಕಷ್ಟಗಳಿಗೆ ಮುಂಜಾಗ್ರತಾ ಕ್ರಮ ಅನುಸರಿಸಿದಲ್ಲಿ ತಕ್ಕ ಮಟ್ಟಿನ ಸಮಾಧಾನ ಸಿಗಬಹುದು. ನಿಸರ್ಗದ ಎಚ್ಚರಿಕೆ ಗಂಟೆಯ ಸಪ್ಪಳದಿಂದ ನಮ್ಮಲ್ಲಿ ಜಾಗೃತಿ ಉಂಟಾಗಬೇಕಾಗಿದೆ.

ಬರದ ಸಮಯದಲ್ಲಿ ಜನರು ಹೇಗಾದರೂ ಮಾಡಿ ಬದುಕಬಹುದು. ನಿಜವಾದ ಕಷ್ಟವಿರುವುದು ಜಾನುವಾರುಗಳಿಗೆ. ಮೇವು, ಕುಡಿಯಲು ನೀರು ಮತ್ತು ಪೋಷಕಾಂಶಗಳ ಕೊರತೆಯ ಜೊತೆಗೆ ಮುಂಬರುವ ಬೇಸಿಗೆಯ ಬಿಸಿಲಿನ ತಾಪಗಳಿಂದ ಇನ್ನಿಲ್ಲದ ಸಂಕಷ್ಟಕ್ಕೆ ಗುರಿಯಾಗುತ್ತವೆ. ಹಾಗಾದರೆ ಏನು ಮಾಡಲು ಸಾಧ್ಯ ಎಂದು ಕೈಕಟ್ಟಿಕೊಂಡು ಕುಳಿತುಕೊಳ್ಳುವುದಕ್ಕಿಂತ ಪಶುಗಳ ಜೀವ ರಕ್ಷಕ ಉಪಾಯಗಳನ್ನು ಮಾಡಬೇಕು. ಈ ದಿಸೆಯಲ್ಲಿ, ಬರ ಎದುರಿಸಲು ತಾಂತ್ರಿಕತೆಗಳ ಬರವೆನ್ನಿಲ್ಲ, ಜಲಕೃಷಿ: ಪರ್ಯಾಯ ಮೇವು ಬೆಳೆಯುವುದು ಸುಲಭ, ತೋಟಗಾರಿಕೆಗೆ ಭೂಮಿಯಿಲ್ಲದಿದ್ದರೂ ಚಿಂತೆಯಿಲ್ಲ, ತಾರಸಿ ಇದೆಯಲ್ಲ ಹಾಗೂ ಸಮುದಾಯ ಪಶುಪಾಲನಾ ಕೇಂದ್ರ : ಒಂದು ಉತ್ತಮ ಪರಿಕಲ್ಪನೆ ಎಂಬ ಲೇಖನಗಳು ಕಿಂಚಿತ್ತು ಬೆಳಕು ಚೆಲ್ಲುತ್ತವೆ ಎಂಬ ಆಶಯದೊಂದಿಗೆ ಪ್ರಕಟಿಸುತ್ತಿದ್ದೇವೆ.

ಕೃಷಿಕರ ಸಮಸ್ಯೆಗಳಿಗೆ ಪರಿಹಾರ ನೀಡಲು ಧಾರವಾಡ ಕೃಷಿ ವಿಶ್ವವಿದ್ಯಾಲಯದ ಕೃಷಿ ವಿಜ್ಞಾನ ಕೇಂದ್ರಗಳು ಹಾಗೂ ಸಂಶೋಧನಾ ಯೋಜನೆಗಳು ಸದಾ ಸಿದ್ಧವಾಗಿರುತ್ತವೆ. ಆಯಾ ಸ್ಥಳಗಳಿಗೆ ಸಮೀಪವಿರುವ ರೈತರಿಗೆ ಅನುಕೂಲವಾಗಲೆಂದು ಅವುಗಳ ವಿಳಾಸವನ್ನು ದೂರವಾಣಿ ಸಂಖ್ಯೆಯ ಸಮೇತ ಮಾಹಿತಿ ನೀಡಲಾಗಿದೆ. ಪ್ರಾದೇಶಿಕತೆಗೆ ಭಿನ್ನವಾಗಿ ಬೇಸಾಯ ಕ್ರಮಗಳಿರುವುದರಿಂದ ಈ ಕೇಂದ್ರಗಳು ಆಯಾ ಭಾಗದ ಕೃಷಿಕರ ಅವಶ್ಯಕತೆಗಳಿಗೆ ಸೂಕ್ತವಾಗಿ ಸ್ಪಂದಿಸುತ್ತವೆ.


2019ರ ಕ್ಯಾಲೆಂಡರ್ ವರ್ಷದ ಪ್ರಾರಂಭವು ವಿಶ್ವದಾದ್ಯಂತ ವಿಶಿಷ್ಟವಾಗಿ ಆಚರಿಸಲ್ಪಡುತ್ತದೆ. ಬರದ ಹಿನ್ನೆಲೆಯಲ್ಲಿ ಆದಷ್ಟು ಸರಳವಾಗಿ ಹಾಗೂ ಮಿತವ್ಯಯದಿಂದ ಹೊಸ ವರ್ಷವನ್ನು ಬರಮಾಡಿಕೊಳ್ಳೋಣ. ಹೊಸ ಹುರುಪು ಹಾಗೂ ಚೈತನ್ಯ ನೀಡಿ ನಮ್ಮೆಲ್ಲರ ಆತ್ಮವಿಶ್ವಾಸ ಹೆಚ್ಚಾಗಲಿ ಎಂದು ಹಾರೈಸೋಣ.

ಪೃಥ್ವಿಯ ಪಥವು ಬದಲಾಗಿ ಹವಾಮಾನದಲ್ಲಿ ಪರಿವರ್ತನೆಯಾಗುವುದನ್ನು (ಚಳಿಯಿಂದ ಬಿಸಿಲಿನತ್ತ) ಗುರುತಿಸುವ ಮಕರಸಂಕ್ರಾಂತಿ ಎಲ್ಲರಿಗೂ ಶುಭ ತರುವುದೆಂದು ಆಶಿಸೋಣ. ಮಳೆ ಬೇಕೆಂದರೆ ಬಿಸಿಲನ್ನು ಸಹಿಸಿಕೊಳ್ಳಲೇ ಬೇಕು. ರಾಷ್ಟ್ರದ ಜನತೆಯು ಅತಿ ಹೆಮ್ಮೆಯಿಂದ “ಗಣರಾಜ್ಯೋತ್ಸವ” ರಾಷ್ಟ್ರೀಯ ಹಬ್ಬವನ್ನು ರಾಷ್ಟ್ರ ಭಕ್ತಿ-ಶ್ರದ್ಧೆಗಳಿಂದ ಆಚರಿಸುತ್ತಾರೆ. ನಮ್ಮನ್ನು ನಾವೇ ಆಳಿಕೊಳ್ಳಲು ಅಣಿಗೊಳಿಸಿದ ಈ ದಿನ ಪ್ರತಿಯೊಬ್ಬರಿಗೂ ಪವಿತ್ರ ದಿನ.

ಪ್ರಸಕ್ತ ವರ್ಷದಲ್ಲಿಯೂ ಕೂಡಾ ಅತಿ ಹೆಚ್ಚಿನ ಸಂಖ್ಯೆಯಲ್ಲಿ ಗುಣಮಟ್ಟದ ಲೇಖನಗಳನ್ನು ಕಳುಹಿಸಿ, ಪತ್ರಿಕೆಯು ರೈತರಿಗೆ ಇನ್ನೂ ಹೆಚ್ಚು ಉಪಯುಕ್ತವಾಗುವಂತೆ ಮಾಡಬೇಕೆಂದು ಬರಹಗಾರರಲ್ಲಿ ಮನವಿ.

ಮತ್ತೊಮ್ಮೆ ಸರ್ವರಿಗೂ 2019ರ ನೂತನ ವರ್ಷ, ಮಕರ ಸಂಕ್ರಾಂತಿ ಹಾಗೂ ಗಣರಾಜ್ಯೋತ್ಸವದ ಶುಭಾಶಯಗಳು.

ವಂದನೆಗಳೊಂದಿಗೆ,


(ಆರ್. ಎ. ಬಾಳಿಕಾಯಿ)